

# ፩ ሰንበት ዘክረምት ዘዘርእ

ሰኔ 27 2014 ዓ.ም (ሓምሌ 7 2022)

**መዝሙር ዘክረምት:** ደምፀ እገሪሁ ለዝናም... ዝናም የድምጽ እሞ እንክዘንም ጥሙያት ይጸግቡ፤ ድኻታት ይሕጎሱ. . . ንሰንበት ብሰላም ቀደሳ ኣብ ዓዓመት ክረምቲ ይኸፍተላ።

**ንባባት:** ዕብ 6:7-ፍ፤ ያዕ. 5:12-ፍ፤ ግ.ሓ. 27:11-21፤ ማር 4:1-20

**ምስባክ:** ዘይገለብቦ ለሰማይ በደመና ወያስተዴሉ ክረምተ ለምድር፤ ዘያቦቶል ሣዕሪ ውስተ ኣድባር፤ ንሰማይ ብደመና የጎልብቦ፤ ንምድሪ ዝናም የሰናድወላ፤ ኣብ ጎቦታት ሣዕሪ የብቁል፤ ናይ ኩሉ ምንጪ ኣምላኽ እዩ ስለዚ ንኹሉ ክህበና ክንልምኖ ይግብእና።

ዝናም ብባህሪኡ ኣብ ተስፋ እዩ ዝወስድ። ዝናም እንተሎ ኩሉ ሕይወት ይረክብ ሰብ መጻኢ ሕይወቱ ንዓመት ዝኸኖ ቀለብ ይትስፎ። እንሰላታት ይሓውያ፤ ኣም በረኻን ካልእ ኣትክልትን ይጥጥዕ ከምኡ ይዕምብብን ይፈርን ስለዚ እዋናት ዝናም ንኹሉ እዩ ዝጽቡቕ።

ኣብ ስርዓት ሉጦርግያና ካብ ሰኔ 25 - ሓምሌ 15 ድርሰ በኣተ ክረምት ምእትው ክረምቲ ተባሂሉ ይጽዋዕ። ጊዚኡ ከም ዝሕብሮ እግዚአብሔር ምሕረቱን ሓይሉን ብናይ ባህሪ ተፈጥሮ ከምዘርኢ ከመልክት ኢሉ ብዛዕባ ደመና፤ መብረቕ፤ ዘርኢ እናጠቐሰ ይነግር። ኩሉ ፍጡር በብመልክዑ ጥበብ እግዚአብሔር ብዝተፈላለየ መገዲ ይገልጽ። ወቕትታት ብዝያዳ ሓልዮት ኣምላኽ ይገልጹልና። እዋናት ክረምቲ ናይ ኣምላኽ ህያብን ጸጋን ብዝውሃብና ምልክት ብቐሊል ክንርእዮ ንኸእል። ሓረስታይ ዝናም እንተ ረኸበ ተምስገን ኢሉ ንኣምላኽ የመስግን፤ ከምኡ ዝናም እንተ ደንጎየ ኣብ ኢድ ኣምላኽ ምዃኑ ኣሚኑ ንኣምላኽ ክተዓረቕ ብዝተፈላለየ መገዲ ይምህለል ይልምን። ኣብ ኩሉ ኣምላኽ ቀንዲ ገርና ንርእዮ። እዋን ክረምቲ ግብሪ ኣምላኽ ክነስተንትን ይሕግዘና።

ኣብ እዋናት ክራማት እንዕዘቦ ነገራት ብእተተሓሓዘ መገዲ ክዓብዩ ክልምዑ ከፍርዩ ንርኢ። ዘርኢ ይዝራእ ይኹስኮስ ይፈሪ ይዕጸድ። ምስኡ ሓረስታይ ኩሉ እቲ ካብኡ ዘድልዮ ይገብር። ኩሉ ከም ዝጸዓሮ የፍሪ ብፍላይ እቲ ካብኡ ዝድለ ነገራት ምስ ገበረ ዝተረፈ ኣብ ኣምላኽ ይሓድጎ። እዋናት ክረምቲ እምብኣር ንመንፈሳዊ ሕይወትና ክነስተንትን ዓቢ ሓገዝ ኣልእ። ምስ እዚ ኣተሓሒዝና ብመንፈሳውነትናን ምስ ኣምላኽ ዘሎና ርክብን ክነዕብዩን ክንኩስኩሶን ከም ዝግብእና ክንሓስብ ዕድል ይኸፍተልና።

ቃል ቅዱስ መጽሓፍ ንሎሚ ዝንብብ ኩሉ ብኣምሳል ዘርኢ ገሩ ቃል ኣምላኽ ከመይ ገሩ ኣብ ልባትናን ሕይወትናን ከም ዝዝራእን ንሕና እውን ነቲ ዝዝራእ ከመይ ገርና ኣብ ፍሪ ከበጽሕ ከም እንሕግዝን ገሩ ይነግረና። እግዚአብሔር ንቃሉ ከም እንፈሪ ገሩ ፈጢሩና፤ ኣብ ልብና ቃሉ ክሓድር እንከሎ ሽዑ እቲ ፍሪ ይርኣ። ሰብ ዘየፍሪ ዝኸውን ንቃል ኣምላኽ ቦታ ከሊኡ ኣብ ናይ ካልእ ነገራቱ ጥራሕ ከቶክር እንከሎ እዩ። ናይ ሎሚ ቃል ኣምላኽ ነዚ ዘዘኻኽር ኮይኑ ንረኽቦ።

ቅዱስ ጳውሎስ አብ ቀዳመይቲ መልእኽቱ ናብ ሰብ ቆሮንጦስ ንሎሚ ዝተነበት ነቲ አብ መንጎ ሰብ ቆሮንጦስ ብዛዕባ ትንሣኤ ሙታን ዝርኢ ዝተፈጥረ ዘይምርድዳእ አልዒሉ ይዛረብ። ብስሩዕ ዘረባን መርትዖን ገሩ እናአነጻጸረ ነቲ አብ 15፡35 ዝቐረበ ሕቶታት መልሲ ይህበሉ። አብ 15፡1-11 ዘሎ ሙታን ከምዝትንሥኡ ገሊጽዎ ስለ ዘሎ ሕጂ ባህሪ ናይ ዝተንስኤ ሰውነት እዩ ዝገልጽ።

መጀመርያ ዝገልጽ አብ ናይ ሓደ ዘርኢ ዝርኣ ለውጥን አገባብን እዩ። ዘርኢ ሰውነት አልኦ ማለት ምስ ተዘርኣ ዝመውት እሞ ሓዲስ ፈልሲ የብቁል ከይሞተ ክበቁል አይክእልን እዩ። ከምኡ ምድራዊ ሰውነትና ምስ ሞተ እሞ ምስተቐብረ ይቐይር፤ እቲ ዝተንስእ ሰውነት ካብቲ ዝሞተ ሰውነት ይወጽእ፤ ከምቲ ሓደ ዘርኢ ካብቲ ሓዲስ ዝፈረየ ዘርኢ ዝፍለ ግን ከኣ እቲ ሓዲስ ካብቲ አረጊት ዝበቁል ከምኡ ኽኣ ሰውነትና ካብቲ መዋቲ ሥጋና ዝወስዶ ዘልኦ እንተኾነ ሓዲስ ባህርን መልክዕን ይወስድ። አብ ወንጌል ዮሐንስ 12፡24 ፍረ ስርናይ እንተ ዘይሞተት በይና እያ እትነብር እንተ ሞተት ግን ብዙኅ ፍረ ከም እትፈሪ ብሓቂ ብሓቂ እብለኩም አሎኹ ዝብል ነንብብ። ምስ ሞትና ምድራዊ ሰውነትና በራሲ፤ ግርማ ዘይብሉ አብ ድኻምነትን ግዙፍ ነገራትን ዝተመሰረተ ምዃኑ ንርኢ። እቲ ዝተንስኤ ሰውነት ግን ጨሪሹ ዝተቐየረ ዘይመውት፤ ግርማ ዘልኦ፤ ብመንፈስን ሓይልን ዝተንሥኤ ምኻኑ ንአምን።

ቅዱስ ጳውሎስ ባህርያት ዘርኢ ምስቲ አብ ደቂ ሰባት ድሕሪ ሞት እንኾኖ እናአነጻጸር ይዛረብና። ዘርኢ ክፈሪ ክመውት አልኦ ክሓልፎ ዝግብኦ ጉዕዞ አልኦ። አብ መሬት ክድፈን አብኡ መሽሚሹ እቲ ላዕላይ ቆርበት መይቱ ሓዲስ ፍረ ካብኡ ይበቁል። ናይ እቲ ቀዳማይ ዘርኢ ሞት ነቲ ዳሕረዋይ ፍረ ሕይወት ይህበ። ከይሞተ ክፈሪ አይክእልን እዩ። አብ ናይ ደቅ ሰብ ሕይወት ከኣ እዚ እዩ ዝገጥም አብ ጊዜ ሞት። ንመውት እንተኾነ ጨሪሽና አይንልወጥን ኢና በራሲ ሥጋና ዘይበርስ ባህሪ ይለብስ። ቃል አምላኽ ከም ዘርኢ አባና ይዝራእ ክሕድሰና ክቐይረና አባና ለውጢ ክመጽእ አልኦ። ቃል አምላኽ አብ ልብና ሓዲሩ ለውጢ እንተ ዘየምጽአልና ከምቲ ሓደ ዘርኢ ከይተዘርኣ ንዓመታት ዝጸንሕ ከምኡ ቃል አምላኽ ከየፍረየ ንዓመታት ይጸንሕ።

አብ ወንጌል ኢየሱስ ንአርድእቱን ህዝብን ብምሳሌ ገሩ ብዛዕባ ሓደ ክዘርእ ዝወፈረ ሰብ ይዛረብ። አብቲ ምሳሌ ወላ እኳ ኩሉ አየፍሪ እምበር ምስቲ ኩሉ ዝተፈላለየ መኽላእታ ካብቲ ዝተዘርኤ ገለ ዓብዩ ጽቡቅ ፍረ ፈርዩ እዩ።

አብዚ ምሳሌ ነቲ ኢየሱስ ዝሰብኮ ዝነበረ ቃል አምላኽ እዩ ዘመልክት። እቲ ኢየሱስ ዝሰበኾ አብ ሓዋርያትን አብቶም ዝተቐበላኦ አንስቲ ድሮ ፍረ ከፍሪ ጀሚሩ ነሩ እዩ አብዚ ምዕራፍ እተን አንስቲ ንኢየሱስ ዝሰበኮ ዝነበሩ አብኦን ዓቢ ተአምራት ዝገበረልን ዘሕወየን እየን በዚ ኽኣ የገልግልኦን ይኸተልኦን ስለ ዝነበሩ ይጥቀሳ። ኢየሱስ ነቶም ህዝቢ ክሰምዑ እሞ ከፍርዩ ይነግሮም። ብምእማንን እምነቶም አብ ግብሪ ብምውዓልን ብቐጻሊ ንዝንነፎም ጸገማት ይኹን መኽላእታ ተጻዊሮም ፍረ ከፍርዩ ከምዘለዎም ነገርዎም።

መሬት ከፍሪ ቅድሚ ዘርኢ ድኻሚ ምጽጋእ ከምኡ ነቲ መሬት ብኩሉ ምስንዳው የድልዮ። ድሕሪኡ ማይ ክጸግብ እሞ አብ ጸግቢ ክትዘርኦ የድሊ፤ ዘርኢ እውን አቐዲሙ ክሕጸብ ነቐዝ ዘይተንከፎ ጽፍይ ክኸውን አለዎ ነዚ ኹሉ ዝረኽበ ዘርኢ ወንጌል ከምዝብሎ 30፣ 60፣ 100 ይፈሪ ይብለና። ቃል አምላኽ አባና ከፍሪ ክንሓልፎ ዝግብኣና ጉዕዞ አሎና። ብስም ደለናዮን ሰማዕናዮን ፈጺምናዮ ማለት አይኮነን። ቃል አምላኽ አባና ከፍሪ ሰሚዕና ክንክእል አሎና፤ ምስ

ሰማዕና ኸአ ክንፍጽሞ ይግባእ። አባና ክፈሪ ፍቓደኛታት ክንከውን ከምኡ ካልኣት ከማና ከፍርድ እጃምና ክነበርክት ዝክአለና ክንገብር ኣሎና። ከምቲ ጽቡቕ መሬት ዘፍርዮ ንሕና እውን ከነፍሪ ንቃል ኣምላኽ ዝበቅዕ ሕይወት ክንለብስ ክንጽዕር ይግብእና።

ቃል ኣምላኽ ብምስማዕ ቅዱስ መጽሓፍ ብምንባብ ከምኡ ብጥዑያት ሰባት ኣቢሉ ብዝመጸና ምኽሪ ክንሰምዖ ንኸእል። ኣምላኽ ብቤተ ክርስቲያኑ ገሩ ኩሉ ጊዜ ይዛረበና፤ ብቅዱሳኑ ገሩ ድላዩ ይገልጸልና። ከም ብዓል ርእስ ሊቃነ ጳጳሳት ዮውሓንስ ካልኣይ ማዘር ተረዛ ዝአመሰሉ ናይ ዘመና ቅዱሳን እዮም ኣምላኽ ብኣኣቶም ገሩ ድላዩ ገሊጹልና። ኣብ ሃሃገሩ ቃል ኣምላኽ ዝነግሩ ቅዱሳን ኣለዉ። ነቲ ኣምላኽ ዝብሎ ክነቕልበሉ ከሎና ኣባና ፍሪ ይፈሪ።

ምስላ ዘርእን ዘራእን ሰለስተ ክፍልታት ዝሓዘ እዩ። 1. እቲ ምሳሌ ከምዘልኦ ከምቲ ዝንገረና ታሪኽ ክንርእዮ ከሎና፤ 2. ኢየሱስ ብምሳሌ ዝተዛረበሉ ምኽንያት ይገልጽ፤ ናይ ዘመኑ ኣዘራርባ ተጠቂሙ ብምሳሌ ይዛረቦም ነሩ፤ 3. ናይ እቲ ምሳሌ መግለጺ ይህብ። ኢየሱስ ትርጉም ምሳሌኡ ዘርዘሩ ንሓዋርያቱ ይነግሮም። ሎሚ እውን ቦቲ ናይ ዘመና ነገራት ከም እንርድኦ ገሩ ብቤተ ክርስቲያኑ ይዛረበና። ቃል ኣምላኽ ሎሚውን ብዝተፈላለየ መጋበሪታት ናይ ዘመና ይንገረና እዩ፤ ብኣንጻሩ ከአ ንቃል ኣምላኽ ከይንሰምዕ ዝግባት ተጻባኢ ኃይሊ እውን ኣሎ እዩ። ንኣብነት ዘመናዊ ተክኖሎጂይ ናይ ዘመና ዓቢ ዕንቅፋት ድሕነት ዝኾነሉ እዋን ኣልኦ። ኩሉ ካብ ኣምላኽ ዘርሕቕን ንህላዌ ኣምላኽ ዝነጽግን ኢና እንርኢ። ሰባት ኣብ ጸልማት ክነብሩ ኣልቦ ኣምላኽ ክነግስ ዝጽዕሩ ውሑዳት ኣይኮኑን። ቃል ኣምላኽ ጽውጽዎይ ተባሂሉ ዝንጸገሉ እዋን ኢና በጺሕና ዘሎና። ካልእ ጋንታ ኸአ ንቃል ኣምላኽ ዋንኡ እንከልኦ ከምዚ እዩ ዝብሉ ብናቶም ርድኢትን ድለትን ዝትርጉምዎ ውሑዳት ኣይኮኑን። ኣምላኽ ሓልፍነት ንቤተክርስቲያኑ ሂብዎ እዩ። መንፈስ ቅዱስ መሪሕዎ ዝበለትና ሓቂ እዩ ንኣምኖ። ካልእ ዝበለ እንተበለ ክንኣምኖ ዮብልናን ምኽንያቱ ልዕሊ መንፈስ ቅዱስ ዝኾነ ኣካል ክገልጸ ዝኸእል ስለ ዘየሎ።

ኢየሱስ ናይ ሕይወት ኣም ኩሉ ብቕጻሊ ቃሉ ይሰደልና እዚ ኸአ ብቅዱስ መጽሓፍ ወይ ከአ ብካልኣት ገሩ ብሕይወቶምን ግብሮምን ገሩ ድላዩን ክንገብር ዝግብእና ይገልጸልና። እቲ ብመልክዕ ዘርኢ ኣብ ልብና ዝዝራእ ክዓቢ ኣብ ፍሪ ክበጽሕ ናታትና ተራ የድልዮ። ነዚ ኣብ ዘርኢ እንተ ረኣናዮ ክዓብን ኣብ ፍሪ ክበጽሕን ኩሉ ጊዜ ክንሕልዎ ይግብእና። ነፍስ ወከፍ ዘርኢ ክትዓብን ከምኡ ሓዲስ ሕይወት ክትህብ ተኸእሎ ኣልኦ። ቃል ኣምላኽ ፍሪ ክህልዎ ኣብ ናይ ሰባት ርድኢትን ድለትን ናይ እቲ ኣብኡ ተታሒዙ ዘሎ ምስጢር ቃል ተሳትፎ ይደሊ። ኣብቲ ግዙፍ ነገር ተኸእሎ መንፈሳዊ ነገር ኣሎ። ኣብ ናይ ሓደ DNA ናይ ዝኾነ ነገር ተኸእሎ ናይ ምዕባይን ምፍራይን ኣሎ። ከምኡ ኣብ ነፍስ ወከፍ ምስ ቅዱስ መጽሓፍ ኣብ ዝተራኸብናሉ ከምኡ ኣብ ሓደ ሰናይ ግብሪ ኣብ ዝውፈርናሉ እዋን ኣብ ነፍስና ኣብ ናይ ክርስቶስ ኣምሳል ናይ ምዃን ተኸእሎ ኣሎ። እንተኾነ ኣብቲ ባይታ ዘሎ መሬት ክንደናይ ፈኩስን ከፍሪ ዝኸእል ምኻኑ ኣብኡ እዩ ዝምስረት። ኣእምሮና ልብና ክሳብ ክንደናይ ንቃል ኣምላኽ ክቕበል እዎ ኣብኡ ክበቁል ክፉት እዩ ኣልና ሕይወትና ክንርኢ ኣድላዩ እዩ።

ቃል ቅዱስ ማርቆስ ኣብ ዕሞቕ ልብና ኣእቲና ንቃል ኣምላኽ ክነፍሪ ከምዘሎና ኣግሂዱ ይነግረና። ኣብ ጉዕዞ ክነፍሪ እናጸዓርና እንከሎና ዝዕንቅፍ ካብቲ ቀንዲ መገዲ ዘውጽእ ብዝተፈላለየ ነገራት ክገጥመና እዩ። ነቲ ሒዝናዮ ዘሎና ሰናይ ነገርን ሓቀኛ ነገርን ክንሓድግ ዝጸብኡና ካብ ርእስና ጀሚርና ውሑዳት ኣይኮኑን። ዓለምና ምቁር መርዚ ሒዛ ዓንቃፊት ጉዕዞና ኮይና ከምዘላ ርክብና ዘየድልዮ ግሁድ ነገር እዩ። ብዙሓት ጣዕሚ ዓለም ልቦም ኣደንዚዙ ካብ

አምላክ አርሒቶችም ዝርከቡ ውሑዳት አይኮኑን። ስለዚህ ንቃል አምላክ አብ ልብና አሕዲርና ጽቡቅ ፍረ ክነፍሪ ናይ ኩሉ ጊዜ ጻዕሪ የድልየና። ዘርኢ ከበቁል ክፈሪ ድኹዲ ኩስኮሳ ከምኡ ሓለዋ የድልዮ ከምኡ ቃል አምላክ አባና ፍረ ክህልዎ ዘድሊ ምስድንዳው ከምኡ ጋሻ መንፈስ ከይኣትወና ሓለዋ ምስትውዓል የድልየና።

**ንቃል አምላክ ክንሰምዖ ክነፍሪ ጽሑው ቦታ ሓጋዚ እዩ።**

ጎይታና ኢየሱስ ክርስቶስ አብ ወንጌል ከም እነንብቦ ንሓዋርያቱ ምሉእ መዓልቲ አብ ስብከትን አገልግሎትን ምስ ወዓሉ ምሸት አብ ጽምዊ ቦታ አብ በረኻ አብ ጎቦ ወይ አብ ሓደ ውሱን ቦታ ወሲዱ የዕርፎም ከም ዝነበረ ንርኢ። ካብቲ ዕለታዊ ሕይወቶም ወጺኦም ምስ ሰማያዊ አብኦም ከመይ ገሮም ከም ዝራከቡ ይነግሮም ነሩ። አብ ጽምዊ ቦታ ምኻድ። አብ ጌተሰማኒ አብ ጽሑው ቦታ ከም ዝጸለየ አብ ወንጌል ነንብብ። አብ ደብረ ታቦር ምስ ሰለስተ ሓዋርያት ምስ አብኡ ክዛረብ እቶም ሰለስተ ሓዋርያት ርእዮም ነዚ ዝረአየ ጴጥሮስ አብዚ ምንባር ይሕሸና እናበለ ምንዮቱ ገሊጹ። እግዚአብሔር አብ ጽምዊ ቦታ ክንረኽቦ ይደልየና። ነዚ መሰረት ገሮም ገዳማት አብ ሃገርና አብ ጎቦታት፡ አብ በረኻታት ብቐሊል ዝኾነ ሰብ ከይክዶ ኢሎም አብ ፍሉይ ቦታ ተደኩኖም ንረኽቦም። አብ ቅዱስ መጽሓፍ ጎቦ ቦታ እግዚአብሔር እዩ። ሙሴ ዓሰርተ ትእዛዛት አብ ደብረ ሲና ተቐቢሉ። ንሓዋርያት ክፍለዮም እንከሎ አብ ደብረ ዘይቲ ወሲዱ ተፈልይዎም። አብ ርድኢት ቅዱስ መጽሓፍ ጎቦ ሓፍ ዝበለ ቦታ እግዚአብሔር ዝርከቦ ቦታ እዩ። ሎሚ ጎቦ አይኮነን ዘደሊ ዘሎ ነቲ ብሓጢኣት ዓሚቕ ዘሎ ሕይወትና ማሕደሩ ክንገብሮ እሞ ብርሃና አብ ቅድሚ ኩሎም ክበርህ እዩ ዘደሊ ዘሎ። ብርሃን ኢየሱስ ክነብርህ ዝተሓረና ንሕና ኢና። መብራህትና ጭልምልም ትብል ትህሉ ትኸውን እሞ ብሓዲስ ንወልዓዳ።

ኩልና ካብ ገዛና ካብ ዕለታዊ ስራሓትና ንኹሉ ሓዲግና አብዚ ፍሉይ ቦታ ንርከብ ኣሎና። ብዙሕ ተዘክሮ ከሕድረልና ይኸእል።

- **ንአምላክ አብ ሕይወትና ፍሉይ ቦታ ክንህቦ።** ካብ ኩሉ ዕለታዊ ናብራና ወጺእና ምስ አምላክና ዘሎና ርክብ ርኢና ክንክእል። አብዚ እንነብሮ ጥራሕ ተዓጺና ክነብር ከሎና እነፍርዮ ነገራት ውሑድ እዩ። ካብቲ ዕለታዊ ሕይወትና ውጽእ ኢልና ክነስተንትን ክንፍትን ከሎና ክንቅየር ይክኣል እዩ። አምላክ ዕላል ምስ ደቁ እሞ በይኖም ክሰምዕዎ ክዛረቦም ይደሊ እዩ። ምስ አምላክ አዕሊልና ክንክእል። ዕላልና ምስ ሰብ ጥራሕ አይንግበሮ ምስ አምላክ እውን ንግበሮ። ስለዚ ሎሚ ነዚ ዘሎናዮ ኩነታት ክንጥቀመሎ ምስ አምላክ ክዛረብ ክሰምዖ ልበይ ክኸፍት ይግብኣኒ ክንብል ኣሎና።
- **ብኹሉ ክንሕደስ ጥቕሚ አልኦ።** ብሥጋና ዕረፍቲ ብመንፈስና ህድኣት አብ ልብና አንጊስና ንሰማያዊ አቦና ክንሰምዕ ከሎና ተሓድሶ መንፈስን ሥጋን ክንረክብ ንኸእል። ሰብ መእዘኑ ክፈልጥ ዕረፍቲ የድልዮ። ከምቲ መምህርና ኢየሱስ ንዑ ደገ ንውጻእ ኢሎ ንሓዋርያቱ አብ ዕረፍቲ ዘውጽኦም ዝነበረ ንሕና እውን ክንሕደስ ንኹሉ ክንቅይር አብ ሕይወትና ዕረፍትና ጽምዋን ክንህብ አብዚ ቦታ ንርከብ ኣሎና።
- **ኩሉ ጊዜ እንኸዶ ጉዕዞ ከሰክፈና አለዎ።** አበይ ከምዘሎና ርኢና እንተ ከኣልና እቲ መገዲ ክንፈልጦ ንኸእል ኢና። ሰብ ዝጠፈእ ዝኸዶ ዘሎ መገዲ ስለ ዝይፈልጥ እና ጠፍኦ ከሎ ድሓን ኣሎኹ እናበለ አብ ዝገደደ ጥፍኣት ስለ ዘምርሕ እዩ። ሎሚ መገዲ

ጉዕዞ ሕይወትና ርኢና ክንክኢል ይግብአና። አብዚ ዘሎናዮ ዘመን መገዲ ከይጠፍአና GPS ዝብሃል መገዲ ዝሕብር ንጥቀም፤ መገዲ እንተ ጠፍአና Recalculating እናበለት በቲ ዘሎናዮ አብቲ እንጉዳዩ መገዲ ዝወሰድ ካልእ ትሕብረና፤ ብሓቂ አብ መንፈሳዊ ሕይወትና ክንርእዮ ዝግብአና ነገራት ክንሓሰብ ይሕግዘና። ከይንጠፍእ ዝሕግዘና ብዙሕ ነገራት አሎና። ጸሎት ክንገብር ንሕሹክታ ኣምላኽ ሰሚዕና ክንክኢል እሞ ሓቀኛ መገዲ ክንክተል ይግብአና።

- **ኩልኹም ዝደኸምኩም ዝጸግርኩም ናባይ ንዑ ከዕርፈኩም እየ ይብለና ኢየሱስ።** ሓቀኛ ዕረፍቲ አብ ኢየሱስ ኢዩ ዝርከብ። ዕረፍቲ ሥጋ ዘይኮነ ዕረፍቲ መንፈስ። ምስኡ ክነዕርፍ ቦትኡ ክንፈልጥ ቋንቋንኡ ክንፈልጥ አሎና። ቋንቋ ኢየሱስ ሰላም ፍቕሪ ሕድገት ምሕረት እዩ። አብዚ ከምዚ ሕይወት ዝነብር ከዕርፍ ጸገም የብሉን። ምስኩሉ ጸገምና ኃጢአትና አብ ኢየሱስ እንተ ተጸጋዕና ምሕረት ክነርክብ ኢና።

አብዚ ብሓንሳብ ኮና ነዚ ቅዳሴ ክነዕርግ እንከሎና ፍሉይ ጸጋን ምሕረትን የውህበና። ከልተ ወይ ሰለስተ ብስመይ አብ ዝተኣከቡሉ ኣነ አብ ማእከሎም አሎኹ ኢሉና እዩ እሞ መድኅና አብ ማእከልና ስለ ዘሎ ብምሉእ ልብና ነዚ መስዋዕቲ ነዕርጎ። እዋናት ክረምቲ ስለ ዝኾነ ኩሉ ጠጢዑ ለምለም ኮይኑ ይርኤ አሎ። ኩሉ ተርኪሱ ንፍረ ክህብ ይሰናዶ አሎ እዚ ተፈጥሮን ባህርይን ዘይ ለባዊ ፍጡራት ዘርእይዎ እዩ ንሕና ደቂ ሰብ ግን ብዝያዳ ብኣእምሮና ተመሪሕና ንኣምላኽ ዝበቅዕ ክነፍሪ ልብና ክንከፍተሉ። አብ ኩሉ ሕይወትና ናቱ ኮና ጸሎትና ክነዕርግ ንኣምላኽ ምላኻ አሎኹ ንበሎ።

ነቲ ብዝተፈላለየ መገዲ አብ ልብና ዝተዘርኤ ሰናይ ዘርኢ አብ ፍረን አብ ምብቋልን ክነብጽሖ ይግብአና። ኣምላኽ ዝዘርኣለይ ዘርኢ ፍቕሪ፤ ዘርኢ ሰላም፤ ዘርኢ ሕውነት ከዕብዮ ክኹስኩሶ ሎሚ መዓልቱ እዩ እናበልና መብጽዓና ክነሓድስ ይግብአና።

አብ ገዛና አብ ሓዳርና አብ ሥራሕና ምስ ተመለስና ተሓዲስና ኣምላኽ ረኺበዮ ምስኡ ቀንዮ ሕይወተይ ብሓዲስ መንፈስ ክመርሕ ተበጊስ አሎኹ እናበልና ንሕልናና አብቲ ሓቀኛ መገዲ ክነትሕዞ እሞ መገዲ ሕይወት ክንጉዳዝ። ንኣምላኽ አብ ቤቱ አብ ህዝቡ ክረኽቦ ኢልና ደቂ ክርስቶስ ኮና ፍቕሪ መለለይና ክንገብር ሓይልን ጸጋን ንኣምላኽ ንለምና።

ኣምላኽ ብሩኽ ክረምቲ ሂቡ ቃሉ አብ ልብና ዘፈሪ አብ ሃገርና ከኣ መሬት እቲ እንጽብዮ አፍርያ በረኽት ክትህብ ክባርኽልና ንሰማያዊ አቦና በታ ርሕርሕቲ አደና ማርያም ገርና ንለምና።

ርሑስ ክራማት ገሩ ብሰላሙ ይተዓረቕና።

አባ ንጉሠ ፍሥሓ